

L-Anglu Kustodju Meqjum fil-Bażilika tal-Madonna tal-Karmnu tal-Belt Valletta

Minn Andrew Borg

L-istatwa tal-Anglu Kustodju li tinsab fil-Bażilika tal-Madonna tal-Karmnu fil-Belt Valletta, ma tantx wiehed jara bhalha, u nistqarr li hija waħda li taffaxxinak. Nghid għalija l-angli minn dejjem kienu esseri li għiduli l-attenzjoni, u għaldaqstant inħobb infittex, nirriċerka u naqra fuqhom, daqs kemm inħobb nitpaxxa bi stampi tagħhom, pitturi u anke statwi bħal din. Il-Bażilika Karmelitana mhijiex nieqsa minn dawn il-figuri sbieħ tal-angli, li narawhom kemm fi statwi, pitturi, u anke f'ornamenti u paramenti sagri ohra li jintużaw kemm matul is-sena kif ukoll fi żmien il-festi liturġiċi. Għaldaqstant hsibt li nibda din il-kitba tiegħi billi nitratta b'mod ġenerali t-tema tal-angli, biex imbagħad niffoka fuq l-angli kustodji. Flimkien se naraw min huma dawn l-angli, x'tgħallimna l-Knisja dwarhom, u kif żviluppat id-devozzjoni lejhom matul iż-żmien. Fittieni parti ta' dan l-artiklu, nitkellmu speċifikament fuq l-Anglu Kustodju u l-fratellanza tiegħu fi hdan din il-Bażilika, u sintendi waqt li qed naghmlu dan nitrattaw ukoll l-istatwa li diġà semmejna, il-kappella bl-altar ddedikat lilu u anke l-festa li issir f'għiehu.

L-EWWEL PARTI: IL-KORI KOLLHA TAL-ANGLI

Forsi wiehed, meta jitkellem fuq l-angli, mill-ewwel jassoċjahom mal-Milied. Għandek dik ix-xena tal-qtajja' tal-angli li dehru lir-rgħajja f'dak il-lejl li fih twieled Ġesù Bambin. Imbagħad jġuna f'moħħna angli protagonisti fl-istorja ta' Sidna ġesù Kristu, sa minn qabel mat-twieled, bit-tħabbira tal-angli Gabriel lil Marija u f'tit wara lil Ġużeppi; kif ukoll wara t-twelid, bl-angli li jwiddeb lil Ġużeppi biex jaħrab bis-Sagra Familja lejn l-Eġittu, biex jehles lil Ġesù Bambin mill-għadab tas-Sultan Erodi; u fl-aħħarnett, anke f'tit qabel il-mewt tal-istess Sidna Ġesù Kristu, meta angli tal-Mulej jidhirlu fl-ort tal-ġetsemani. Izda l-angli ma nsibuhomx biss fil-ħajja ta' Ġesù, izda fl-istorja tas-salvazzjoni kollha kemm hi, u allura nsibuhom protagonisti kemm-il darba, kemm fit-Testment il-Qadim, kif ukoll fit-Testment il-ġdid. Biżżejjed insemmu t-tkeċċija ta' Adam u Eva mill-ġnien tal-Għeden, is-sagrificċju ta' Izakk minn missieru Abraham, il-holma ta' ġakobb bis-sellum tiela' lejn is-sema u bl-angli telghin u neżlin miegħu, l-angli



Dettall tal-kwadru ta' Santa Tereza inkurunata minn Sidna Ġesù Kristu li juri wkoll lil Anġlu Rafael ma' Tobija

fil-forn jaqbad jiproteġi lit-tliet żgħażaġh mitfugħa hemm mis-Sultan Nebukadnezzar, u Tobija u l-angli Rafael.¹

Id-dehra tagħhom hi x'aktarx waħda misthajla u maħluqa mill-bniedem, billi dawn fil-verità huma spirti u ġisem bħal tagħna m'għandhomx. Fit-testment il-qadim insibuhom jixbhu hafna lill-bniedem, x'aktarx dejjem irġiel u mingħajr ġwienah, għalkemm il-profeta Isaija jagħtina din id-deskrizzjoni meta jitkellem fuq il-kategorija ta' angli hekk msejħa serafini:

*'Il fuq minnu kien hemm serafini,
kull wiehed b'sitt ġwienah:
bi tnejn kienu jgħattu wiċċhom,
bi tnejn kienu jgħattu riglejhom,
u bi tnejn jittajru.*²

Isaija mela jitkellem dwar is-serafini, u allura nifhem li hemm tipi differenti ta' angli. Fil-fatt minbarra l-angli u l-arkangli, li huma l-uniċi żewġ kategoriji ta' angli li jagħmlu kuntatt ma' bnedmin, hemm kategoriji ohra, fosthom is-serafini, li diġà semmejna u l-kerubini. San Pawl jestendi din il-lista għal disa' kategoriji, li dwarhom imbagħad ikellimna l-monaku

1 ZACZEK, Iain, 2007, *Angels – Artists and Inspirations*: ktieb mimli b'immagini mill-isbah ta' angli, mehuda minn pitturi magħrufa li juru xeni minn dawn imsemmija hawnhekk.

2 ISAIJA, Kap 6, v. 2



Sirjan, Dijonisju fit-trattat tiegħu *Dwar il-ġerarkiji Ċelesti*.³ Dawn id-disa' katerogiji ta' anġli filfatt jissejħu kori, li jingabru fi tliet ġerarkiji. L-iktar importanti fosthom huwa l-anġli-kunsilliera li jinkludu s-Serafini, il-Kerubini u t-Troni, li kienu, għadhom u jibqgħu l-eqreb lejn Alla. Taħthom hemm l-anġli-gvernaturi, li jinkludu s-Setgħat, id-Dominji u l-Virtujiet, li għandhom f'idejhom il-kontroll tal-univers, bil-kwiekeb u l-elementi kollha tiegħu. Fl-aħħarnett hemm l-anġli messagġiera, li jinkludu l-Prinċipalitajiet, l-Arkanġli u l-Anġli. Hemm studji differenti li jvarjaw fil-mod kif jikklassifikaw l-anġli, kif jiddeskrivu d-dehra tagħhom u anke r-rwol tagħhom fis-sema. Aħna hawnhekk se nibqgħu fuq il-klassifika li tana Dijonisju⁴, imsemmi aktar' il fuq.

Is-Serafini

Dawn huma l-anġli li jieħdu ħsieb it-tron ta' Alla, li jsemmihom il-profeta Isaija, kif rajna iktar kmieni. Isimhom – serafini – jfisser dawk li jhegġu bħan-nar, u l-hegġa tagħhom jesprimuha f'kant kontinwu ta' tifhir lil Alla: *Qaddis, qaddis, qaddis!*⁵ L-innu ta' tifhir tagħhom intennuh aħna l-insara bil-kant sabiħ tat-*Te Deum* u anke f'kull quddiesa qabel il-konsagrazzjoni. Jingħad li hemm erba' serafini u dawn ma jtilqu qatt mill-preżenza t'Alla u ma jieqfu qatt ifaħħruh u jxandru t-tifhir tal-glorja tiegħu mal-erbat irjeh. Kif diġà għidna Isaija jiddeskrivihom b'sitt iġwienah, filwaqt li l-ktieb Lhudi 'ta' Enok' iżid li għandhom ukoll erbat irjus.⁶ Jingħad li minnhom toħroġ dija tant qawwija, li hadd, l-anqas l-anġli l-oħra, ma jista' jħares lejhom.⁷

Il-Kerubini

Dawn filfatt huma l-ewwel anġli li jissemmev fil-Bibbja. Fil-ktieb tal-Ġenesi⁸ nsibuhom jgħassu bi xwabel tan-nar is-Sigra tal-ħajja fil-ġnien tal-Għeden. Fil-ktieb tal-Eżodu⁹ mbagħad insibuhom wiehed fuq kull naħa tal-Arka tal-Patt, imnaqqa kif riedhom il-Mulej. Imbagħad fl-Ewwel Ktieb tas-Slaten jissemmev mil-ġdid fit-tempju ta' Salamun¹⁰. Il-Profeta Eżekjel jilmah erba' minnhom hdejn ix-xmara Kebar u

3 DIJONISJU, kien Neoplatonist Nisrani li kiteb tard fis-seklu V jew kmieni fis-seklu VI. Ara t-test fis-sit <http://plato.stanford.edu/entries/pseudo-dionysius-aeropagite/>

4 *Ibid.*

5 DAVIDSON, Gustav, 1971, *A Dictionary of Angels (including the fallen angels)*, The Free Press NY, p. 267

6 *Ibid.*

7 Ara s-sit http://en.wikipedia.org/wiki/Christian_angelic_hierarchy

8 GENESI, Kap. 3, v. 24 "U qieghed il-Kerubini n-naħa tal-lvant tal-ġnien tal-Għeden, u s-sej tan-nar iżiġġ, biex iħarsu t-triq għas-sigra tal-ħajja."

9 EŻODU, Kap 25, v. 18 "Tagħmlilha żewġ kerubini tad-deheb mastizz, u tqeghedhom wiehed kull naħa fiż-żewġ itruf tal-ġhatu."

10 SLATEN I, Kap 6, v. 23 "U għamel żewġ kerubini taż-żebbuġ għas-santwarju, kull wiehed għaxart idriegħ għoli."



Ġesu' jiġi ikkonfortat mill-anġli fil-ġnien tal-Getsemani qabel il-passjoni.

jiddeskrivihom ukoll: *Kull wiehed kellu erba' ucuħ: wiehed wiċċ ta' gendus, it-tieni wiċċ ta' bniedem, it-tielet wiċċ tal-ljun u r-raba' wiċċ ta' ajkla*¹¹. Skond San Tumas t'Aquinas, Satana, dak li aħna komunament insejħu "ix-xitan" kien fil-fatt Kerubin li waqa' mill-glorja. Dawn il-kerubini m'għandniex nitfixkluhom mal-puttini, jiġifieri dawk l-anġli forma ta' tfal helwin u mbaċċin, użati ħafna fl-Arti Sagra.

It-Troni

Isimhom ġej mis-simboli li jirrapprezentawhom bħala l-anġli tal-ġustizzja. Jinsabu flimkien mas-serafini u l-kerubini fl-oghla ġerarkija, hdejn Alla l-Imbierek, u huma, filfatt, simboli ħajjin tal-ġustizzja u l-awtorità li huma perfetti fil-Mulej Alla li jista' kollox. Jissemmev minn San Pawl fl-ittra tiegħu lill-Kolossin meta jistqarr: *għax fiH kien maħluq kollox, fis-sema u fl-art, dak kollu li jidher u dak li ma jidhirx. Troni u ħakmiet, Prinċipati u Setgħat*.¹² Jissejħu wkoll Ofanimi, u dan l-isem ifisser roti, għax filfatt hemm deskrizzjoni tagħhom li ġġibhom bħal roti f'roti b'ħafna għajnejn idawwruhom.¹³

Id-Dominji

Ninżlu issa għall-ġerarkija tan-nofs, fejn l-ewwel insibu d-Dominji, u xogholhom hu li jmexxu l-anġli ta' taħthom fil-ħidma tagħhom. Dawn għandhom l-inqas kuntatt mal-bnedmin, għalkemm ironikament huma mpingġija bħala bnedmin sbieħ b'par ġwienah ma' daharhom,

11 EŻEKJEL, Kap 10, v. 14

12 KOLOSSIN, Kap 1, v. 16

13 Ara s-sit http://en.wikipedia.org/wiki/Christian_angelic_hierarchy



proprju kif komunement inpingu l-angli.¹⁴ Jiddistingwu rwiehhom bid-dwal li johorgu mix-xettri jew mix-xwabel taghhom.

Il-Virtujiet

Dawn m'ghandhom x'jaqsmu xejn mal-virtujiet tal-bniedem ghax filfatt xogholhom jidher li huwa wiehed aktar astronomiku. Filfatt xogholhom hu li jieħdu hsieb il-movimenti ta' dak kollu li hemm fl-ispazju; xmux, kwiekeb, qmura.¹⁵ Davidson izda jattribwilhom hidma li tista' tolqotna aktar mill-vicin ghax f'idejhom huma l-mirakli¹⁶ li jippermetti Alla l-imbieriek bl-intercessjoni tal-Madonna, San Ġuzepp jew il-qaddisin l-oħra tiegħu. Iz-żewġ angli tal-Axxensjoni jinghad li kienu mill-ordni tal-Virtujiet: *il-Virtujiet tas-Sema, hekk kif rawH tiela', dawwruH biex setgħu jakkumpanjawH.*¹⁷

Is-Setgħat (jew Qawwiet)

Dawn huma s-suldati tas-Saltna t'Alla, maħluqin biex ikunu lejali dejjem lejH. Jinghad fil-fatt li ebda wiehed mis-Setgħat qatt ma' waqa' mill-glorja t'Alla.¹⁸ F'idejhom hu l-kontroll tat-tqassim tal-qawwiet u setgħat fost il-bnedmin, u minn dan filfatt, ġej isimhom. Dijonisju jgħid li huma dawn is-Setgħat li jzommu lix-xjaten milli jahkm u d-dinja kompletament.¹⁹

Il-Prinċipati

Nidhlu fil-ġerarkija ta' taħt, li tinkludi l-Prinċipati, l-Arkanġli u l-Angli. Dawn jahdmu u jikkollaboraw mas-Setgħat għalkemm huma distinti minnhom. Huma l-protetturi tar-Reliġjon, u jieħdu hsieb ukoll il-mexxejja tad-dinja u jghinuhom jieħdu deċiżjonijiet tajbin.²⁰ Hemm oħrajn li jgħidu li l-Prinċipati huma wkoll sorsi ta' ispirazzjoni għall-bnedmin fil-qasam tal-Arti u x-Xjenza.²¹

L-Arkanġli

Niġu issa għaż-żewġ kategoriji li ahna l-aktar midhla taghhom, l-angli u l-arkanġli, li kif jindika isimhom huma 'fuq l-angli.' Filfatt it-terminu Arkanġlu, (miktuba bl-ittra A kbira), jirreferi għal dawk l-angli li huma fuq l-angli, li huma mexxejja taghhom.²² Dijonisju izda jqigħedhom fit-tmien livell, fuq l-angli ordinarji li jinsabu fid-disgħa livell.²³ Hemm seba' arkanġli,

skond San ġwann:²⁴ *Imbagħad rajt illi lis-seba' angli li qegħdin quddiem Alla ngħatawlihom seba' trombi.* Il-Ktieb ta' Enok, ktieb Lhudi li semmejna aktar kmieni jsemmihom b'isimhom: *Uriel, Raguel, Michael, Seraqael, Gabriel, Haniel, Raphael.*²⁵ L-aktar tlieta maghrufa fosthom huma San Mikiel, San Gabriel u San Rafael li l-festa taghhom liturgikament hi ċelebrata fid-29 ta' Settembru. Lill-Arkanġlu Mikiel nafuh bħala dak li hadha kontra x-Xitan u l-angli ribelli tiegħu, għalhekk ismu stess jesklama: *Min Hu Bħal Alla? Lill-Arkanġlu Gabriel nafuh bħala l-angli habbar, kemm ta' Marija kif ukoll ta' Ġuzeppi.* Filwaqt li l-arkanġlu Rafael jissema fil-Ktieb ta' Tobit, fejn insibu lill-Arkanġlu nnifsu li jistqarr ma' Tobit: *Jiena Rafel, wiehed mis-seba' angli, li qegħdin quddiem il-maestà tal-Mulej, u nistgħu nersqu lejH.*²⁶

L-Angli

Dawn fil-fatt huma fl-aktar ordni baxx tal-ġerarkija deskritti minn Dijonisju, u huma wkoll l-aktar qrib tagħna l-bnedmin u ta' kull ma hu haj fuq id-dinja.²⁷ Huma meqjusa bħal intermedjarji bejn Alla u l-bniedem.²⁸ Teologikament nifhmu li l-angli nħalqu fil-bidunett tal-istorja tal-ħolqien, jew saħansitra qabel tibda l-istorja tal-ħolqien kif nafuha ahna, u nħalqu kollha fl-istess hin *tota simul.*²⁹ L-angli ma jipprokreawx u għaldaqstant, l-angli li nħalqu fil-bidu taż-żminijiet huma dawk li hemm illum, u ma komplewx jiziedu maż-żmien.

Infakkar li hawnhekk rajna d-disa' kori tal-angli skond kif ikklassifikahom Dijonisju, izda wiehed isib xi varjazzjonijiet, kemm fl-ismijiet kif ukoll fil-hidmiet attribwiti lil kull kategorija ta' angli. F'Għawdex wiehed jista' jara rappreżentazzjoni ta' dawn il-kori kollha tal-angli fil-pitturi ta' Gianni Vella³⁰ li hemm isebbħu l-kappella ta' San Mikiel fil-Knisja ta' San Ġuzeppi, il-Qala. Filfatt fil-kopletta ta' din il-kappella nsibu s-serafini, l-kerubini, it-troni u l-arkanġli, filwaqt li fil-pendenti naraw il-virtujiet, il-prinċipati, is-setgħat u d-dominazzjonijiet. Imbagħad fil-lunetta hemm impittra x-xena ta' San Mikiel ixejjen lix-xitan, li fiha sintendi jidhru wkoll l-angli. L-awtur Gustav Davidson,³¹ li hawnhekk irreferejt għalih kemm-il darba, għamel studju profondissimu dwar l-angli, u fir-riċerka tiegħu meragħ 'il hinn mir-reliġjon tagħna u sab hafna qbil dwar dawn l-esseri sopranaturali f'diversi reliġjonijiet oħra. Intant il-ktieb tiegħu jgħorbi fih ukoll l-ismijiet kollha tal-

14 *Ibid.*
 15 Ara s-sit http://en.wikipedia.org/wiki/Christian_angelic_hierarchy
 16 DAVIDSON 1971, op. Cit., p. 307
 17 *Ibid.*
 18 Għalkemm hemm oħrajn li jsostnu anzi li x-xitan kien xi darba l-Kap tas-Setgħat, aqra fis-sit http://en.wikipedia.org/wiki/Christian_angelic_hierarchy
 19 *Ibid.*
 20 DAVIDSON 1971, op. Cit., p. 229
 21 Ara s-sit http://en.wikipedia.org/wiki/Christian_angelic_hierarchy
 22 DAVIDSON 1971, op. Cit., p. 51
 23 Ara s-sit http://en.wikipedia.org/wiki/Christian_angelic_hierarchy

24 APOKALISSI, Kap 8, v. 2
 25 DAVIDSON 1971, op. Cit., p. 51
 26 TOBIT, Kap. 12, v. 15
 27 Ara s-sit http://en.wikipedia.org/wiki/Christian_angelic_hierarchy
 28 DAVIDSON, op. Cit., p. 20
 29 *Ibid.* Din insibuha wkoll fis-sit www.valleybible.net/Adults/ClassNotes/TheologySurvey/Angels/OriginOfAngels
 30 THEUMA, Ġuzeppi, 2006, L-Arti fil-Knejjes minn Mitt Pittur Malti, Edizzjoni PIN, p. 200
 31 DAVIDSON, op. cit.



Idejalment insibu dik ix-xena tat-tfal qed jaqsmu bejn fonqod bil-protezzjoni tal-anġlu kustodju

anġli li huwa sab fil-kollezzjoni letterarja tiegħu dwar dawn l-imberkin anġli. Sintendi ma jhallix barra l-anġli kustodji, li dwarhom se nitkellmu hawnhekk.

L-Anġli Kustodji

Tigina f'moħħna minnufih dik l-istampa li minn jaf kemm ħarisna lejha meta konna żgħar: stampa li turi anġlu sabih qieghed imexxi tifel, jew tifla, jew lit-tnejn, u jgħinjom jaqsmu minn passagġ dejjaq li fuq kull naħa tiegħu hemm sies għoli, li jekk taqa' minnu żgur tkorri serjament, jew tmut. Dan hu l-anġlu kustodju li kienu jkellmuna dwaru l-għalliema tal-primarja, jew il-katekisti, inkella s-soci tal-Museum. Magħhom tgħallimna wkoll it-talba: *Anġlu t'Alla, illi fit-tjubija tiegħu, Alla tani, biex tharisni, dawwalli mohħi, ħarisni, żommni u mexxini f'dan il-jum. Hekk ikun.* L-ideja kienet tappellalna, u konna nħossu wens bih, li nafu li dejjem qieghed hemm magħna. Imbagħad konna niskantaw meta jiġrilna xi haġa u nwegġgħu, jew naqilgħu xi xebgħa minn xi buli, u bejnna u bejn ruħna konna ngħidu "mela fejn kien l-anġlu kustodju" jew "jaqaw raqad l-anġlu tiegħi." Imma l-mamà jew il-papà mbagħad kienu jgħidulna "Setgħet gietek aghar. L-anġlu kustodju hellishielek!" U Allura konna nserrħu moħħna – eh mela hemm kien l-anġlu kustodju wara kollox, konna aħna li ma ndunajniex bih!

L-anġli kustodji wkoll kienu suġġett li qanqlu interess fost l-istudjużi, ir-riċerkaturi, u anke l-artisti li pittruhom jew skolpewhom f'opri tal-arti mill-isbaħ. L-ideja ta' spirti li jieħdu ħsieb il-bniedem tmur lura ħafna fiż-żmien u nsibuha anke lil hinn mir-religjon tagħna. Ma rridx nidħol f'ħafna dettall dwar dan iżda nsemmi li l-Assirjani u l-Babilonjani holqu skulturi li jirrafiguraw figuri ta' kustodji sopranaturali.³² Il-Filosofi Klassiċi ukoll insibuhom jtkellmu dwar l-eżistenza ta' dawn l-esseri, u anke l-Knisja maż-żmien dahhlet dan il-kunċett fil-kultura tagħha, iżda ma nsistix mill-ewwel mal-fidili, li dan hu artiklu ta' fidi. Iżda meta l-Protestanti bdew jistqarru d-dubji tagħhom fl-eżistenza tal-anġli, il-Knisja ħarġet tiddefendihom bil-qawwa kollha.³³ B'riżultat ta' dan, filfatt, inholqu festi lokali f'għieh l-anġli u anke partikolarment f'għieh l-anġli kustodji. Hekk ġara f'CORDOBA fl-1579 u f'VALENZJA fl-1582. Eventwalment il-popolarità ta' dawn il-festi nfirrxet ma' pajjiżi ohra sakemm imbagħad iddahhlu wkoll fil-Kalendarju Liturġiku.

X'Tgħallimna l-Knisja Dwar l-Anġli Kustodji

Tajjeb li f'dan il-punt nagħtu titwila lejn il-Katekiżmu tal-Knisja Kattolika u naraw x'hemm fih dwar dawn l-imberkin anġli. F'artiklu 311 il-Katekiżmu³⁴ jgħallimna li *L-anġli u l-bnedmin, hlejjaq intelligenti u ħielsa, jridu jimxu lejn id-destin aħhari tagħhom b'għażla ħielsa u mħabba preferenzjali.* Mela l-anġli huma holqin t'Alla bħalna, u huma liberi bħalna, għalhekk bħalna setgħu jagħżlu d-dnub, mingħajr ma Alla jwaqqafhom, kif x'uħud fil-fatt għamlu. Artiklu 326 jagħlaq billi jgħidilna li s-"sema" u l-post fejn iġammru dawn il-*hlejjaq spiritwali tal-anġli li huma madwar Alla.*

Taqsimha 1 tal-ħames Paragrafu tat-Tieni Sezzjoni li titratta "L-istqarrija tal-Fidi Nisranija" hija ddedikata kollha kemm hi lill-anġli. Hawnhekk insibu li l-eżistenza tal-anġli hi verità tal-fidi (Artiklu 328). San Pawl jfissrilna li l-anġli huma spirti fil-waqt li angelika hija l-azzjoni tagħhom (Artiklu 329) u din l-azzjoni hi x'aktarx waħda ta' messaġġiera. Artiklu 330 imbagħad jiddeskrivihomlna u jgħidilna li huwa spiritwali, li għandhom intelligenza, li għandhom rieda, li għandhom isem (jiġifieri huma distinti minn xulxin għalkemm spirti), li huma immortali, li huma eqreb t'Alla f'dik li hija perfezzjoni, meta mqabbla mal-kumpliment tal-bnedmin: *Dan tixħdu d-dija tal-glorja tagħhom.*³⁵ Artikli 331 sa

32 ZACZEK, 2007, op. Cit., p. 120

33 Ibid.

34 L-edizzjoni li użajt ta' IL-KATEKIŻMU TAL-KNISJA KATTOLIKA, huwa dak maħruġ mill-Arcidjoċesi ta' Malta fl-1993. In-numri jirreferu għall-paragrafi u wieħed jista' jsibhom faċilment mingħajr ma jkun jaf il-paġna.

35 Ara DANJEL, kap 10, v. 9-12



333 jirreferuna għal testi fil-Bibbja li jixhdu interventi angeli, kif rajna diġà aktar kmieni f'dan l-artiklu.

Importanti għad-diskors tana hawnhekk huma l-aħħar tliet artikli f'din it-taqsim, Artikli 334-336, għax dawn jitrattaw l-angli fil-hajja tal-Knisja, jiġifieri fil-hajja tagħna. Fl-Atti tal-apostli nsibu diversi citazzjonijiet li juruna li l-hajja kollha tal-Knisja tikseb ġid mill-għajnuna misterjuża u setghana tal-angli.³⁶ Fil-Liturġija aħna bhala Knisja (Artiklu 335), ninghaqdu mal-angli f'kull quddiesa li nisimghu meta ntenu *Qaddis Qaddis Qaddis!* F'mument oħra tal-Liturġija nitolbu l-għajnuna tagħhom: hekk nagħmlu fit-talba *Miċ-ċokon tagħna nitolbuk* tal-Kanoni Ruman; jew fit-talba li tingħad waqt il-funerali, *ha jwassluk l-angli tas-sema*. Imbagħad barra minn dan, il-Knisja tiċċelebra wkoll b'mod partikulari t-tifikira ta' xi angli (San Mikiel, San Gabriel, San Rafael, l-Angli Kustodji).

Artiklu 336 jikkellemb bl-aktar mod ċar dwar l-angli kustodju li għandu kull wiehed u waħda minna: *Mit-tfulija (ara Mt. 18, 10) sal-mewt (ara Lq 16, 22) il-hajja tal-bniedem hi mharsa minnhom (ara Salm 34, 8; 91, 10-13) u bit-talb tagħhom (ara job 33, 23-24; zak, 1, 12; Tob, 12, 12).* "Kull nistrani għandu hdejh angli bhala protettur u ragħaj tieghu ha jwasslu għall-hajja." (San Bazilju l-Kbir, *Adversus Eunomium* 3, 1; PG 29, 656B). Minn hawn fuq l-art, il-hajja nistranija għandha sehem, bil-fidi, fix-xirka hienja tal-angli u tal-bnedmin magħqudin ma' Alla. Dan l-artiklu fil-Katekiżmu tal-Knisja Kattolika ma jhalli l-ebda dubbju li fit-twemmin tagħna nhaddnu wkoll il-fidi fl-eżistenza tal-angli li qegħdin hemm biex iġinuna.

Mela mat-twelid ta' kull tarbija, angli kustodju jiġi assenjat lilha biex iħarisha. Hekk nemmnu aħna l-insara. Interessanti wiehed iġid li fit-Talmud, il-Lhud jemmnu li matul il-hajja tieghu bniedem wiehed jiġi assistit f'xi mument jew ieħor ta' hajtu minn numru fenominali ta' angli: 11,000 angli kustodju.³⁷ Dawn jemmnu wkoll li kull haġa hajja għandha tindokraha angli tas-sema.³⁸ Filfatt iktar kmieni rajna kif diversi kategoriji ta' angli huma mogħtija rwoli ċelesti importanti anke minn kittieba u studjużi nsara.

L-Angli Kustodji fl-Arti Sagra

Wiehed jista' jibqa' jikteb dwar dawn l-imberkin angli, għax huwa suġġett tabilhaqq affaxxinanti. Tant hu hekk li kienu hafna l-artisti li matul iż-żmien affaxxinaw ruħhom minn dan is-suġġett u interpretawh f'opri tal-Arti mill-isbaħ. Hemm

għmiel ta' pitturi li juru l-angli fl-episodji kollha li semmejna, u xi oħrajn li stajna hallejna barra, fl-istorja tas-salvazzjoni. Hawnhekk se nsemmu ftit li għażlu li jirrafiguraw lill-angli kustodji.

Filfatt fil-perjodu Barokk rajna zieda qawwija fil-pitturi li kienu juru l-Angli Kustodju. Zaczek³⁹ jikkellemb dwar dan l-interess ġdid tal-artisti fil-kura u l-protezzjoni tat-tfal. Dan forsi kien ġej mill-fatt li dak iż-żmien ir-rata tal-mewt fit-tfal kienet waħda allarmanti, u kienu bdew ukoll jinkixfu każi koroh ta' abużi mit-tfal. Żgur li kellhom f'moħħom dik is-silta mill-Vangelu ta' San Matthew: *Tassew ngħidilkom li jekk ma terġghux issiru bħat-tfal iż-żgħar, żgur li ma tidhlux fis-Saltna tas-Smewwiet. U għalhekk l-ikbar wiehed fis-Saltna tas-Smewwiet huwa dak li jċekken lulu nnifsu bħal dan it-tfajjel żgħir. U kull min jilqa' tfajjel bħal dan minhabba fismi, ikun jilqa' lili.*⁴⁰ San Matthew ikompli jikkwota lil Ġesù: *Araw li ma tonqsux mill-istima lejn xi wiehed minn dawn iż-żgħar; għax ngħidilkom, l-angli tagħhom fis-smewwiet jaraw wiċċ Missieri li hu fis-smewwiet.*⁴¹

Nifhmu li l-angli kustodju qieghed hemm biex jiehu hsiebna f'din id-dinja, iżda r-rwol tieghu huwa aktar wiehed li għandu x'jaqsam mal-kura ta' ruħna milli ta' ġisimna. Dan fehmu l-artisti, bħal ngħidu aħna Pietro da Cortona⁴² fil-għmiel ta' pittura tieghu li ġgib id-data tal-1656. L-angli grazzjuż li qed jiehu hsieb daqsxejn ta' tfajjel, billi jzommlu jdejh, jidher qed jinqata' mill-art fil-waqt li b'idu l-oħra qed jipponta lejn is-sema, bħal biex juri lit-tifel li f'dik id-direzzjoni huwa kien se jwasslu. U dan hu proprju dak li qed jagħmel l-angli kustodju li għandna fil-Knisja tal-Karmnu l-Belt, iżomm idejn it-tifel b'id waħda u jipponta lejn is-sema bl-oħra.

Pittura oħra sugġestiva hija dik ta' Isobel Lilian Gloag, li għexet bejn l-1868 u l-1917, iżda ma nafux meta pittret din l-opra. Hawnhekk għandna erba' angli li qed jieħdu hsieb tfajjel li qieghed fis-sodda. Wiehed jifhem li din il-pittura hija sspirata mill-ghanja helwa Ingliża li tgħid: *Matthew, Mark, Luke and John, Bless the bed that I lie on! Four corners to my bed, Four angels round my head; One to watch, one to pray, And two to bear my soul away!*⁴³ Mill-ġdid wiehed jinnota anke f'din il-ghanja tat-tfal l-emfasi li minn fuq il-ġisem (bis-sodda li ttiħ serhan) timxi għal fuq ir-ruħ (li t-tfajjel jitlob li meta tittajjar 'il fuq, din tkun meghjuna minn żewġ angli).

F'dan id-dawl nifhmu anke dik is-santa ta' tfulitna li ddeskrivejna fil-bidu tad-diskors tagħna

36 ATTI TAL-APPOSTLI: Kap 5, v. 18-20; Kap 8, v. 26-29; Kap 10, v. 3-8; Kap 12, v. 6-11; Kap 27, v. 23-25.
37 DAVIDSON, *op. cit.*, p. 128
38 *Ibid.*

39 ZACZEK, *op. cit.*
40 MATTEW, Kap 18, v. 3-4
41 MATTEW, Kap 18, v. 10
42 ZACZEK, *op. cit.*, p. 120-1
43 *Ibid.*



fejn il-passaġġ dejjaq qalb is-sisien gholja u perikolużi mhumieq għajr simbolu tal-ħajja tagħna li hija ttentata kontinwament mill-perikli tar-ruħ. U huwa proprju minn dan il-periklu, li l-anġlu kustodju, jipprova jbegħidna, aktar milli minn xi tgerbiba taraġ, inkella aktar gravi minn hekk, minn xi daqqa ta' karozza. Għidt jipprova jbgħedna, u hekk hu filfatt, jipprova. Għax aħna, bħalu u daqsu maħluqin intelligenti u liberi, kif rajna aktar kmieni, u għaldaqstant niddeċiedu aħna, jekk nisimghux mill-parir tiegħu jew le. L-Anġlu Kustodju jmexxina, jiggwidana iżda mhux ikaxkarna jew jobbligana. Il-libertà hi kollha tagħna, u allura r-responsabbiltà hija wkoll kollha tagħna.

IT-TIENI PARTI

L-ANĠLU KUSTODJU FIL-KNISJA TAL-KARMNU, TAL-BELT VALLETTA


Fil-bidu ta' dan l-artiklu għidt li kienet il-Bażilika tal-Karmnu tal-Belt, u b'mod partikulari l-istatwa grazzjuża tal-anġlu kustodju li tinsab meqjuma ġewwa fiha, li sspirawni nikteb dan l-artiklu, għalhekk huwa xieraq li issa ndawru l-attenzjoni tagħna proprju fuq din il-knisja u naraw ir-rabta li għandha ma' dawn l-imberkin anġli. Filfatt minbarra l-imsemmija statwa u l-kwadru sabiħ li hemm fuq wiehed mil-altari laterali, li dwarhom se nitkellem fid-dettall iktar'il quddiem, f'din il-knisja nsibu aktarimmaġini mtajra u msahħra ta' dawn il-kreaturi li tant huma popolari fostna l-insara, u anke fost persuni ta' twemmin iehor. Ma nistgħux ma nibdewx mis-Santwarju tal-Madonna tal-Karmnu, li fil-kwadru tiegħu jidhru żewġ anġli qed jinkurunaw lill-Madonna. Pittura oħra li tinsab f'din il-knisja u li tinsab fuq l-altar ta' San Elija wkoll tinkludi l-figura sabiħa tal-anġlu li kien iżur lill-profeta msemmi, u li hu tant marbut mal-Ordni tal-Karmelu. Fuq l-altar ta' Santa Tereza, flok il-kwadru li hemm illum li huwa ta' Giulio Cassarino,⁴⁴ kien hemm kwadru iehor li kien juri lill-imsemmija qaddisa qed tiġi nkurunata bil-ward minn Ġesù Kristu. Fl-istess kwadru kien jidher ukoll l-Arkanġlu Rafael qieghed ikellem lil Tobija filwaqt li jaqbd u minn spalltu – arkanġlu fi rwol ta' anġlu kustodju.⁴⁵ Erba' anġli glorjużi jdawwru ċ-ċelu tat-tribuna bażilikal li ssebbah dan it-tempju Karmelitan, filwaqt li jzommu f'idejhom skriżżjonijiet. Sintendi wiehed jista' jsemmi dekorazzjonijiet oħra, ornamenti u paramenti sagri li jsibu aktar immaġini sbieħ tal-anġli, imma mbagħad ma' nispiċċaw qatt. Għalhekk jaqbel li issa nikkoncentraw ftit fuq l-anġlu kustodju.

⁴⁴ Il-Kwadru ta' Giulio Cessarino juri lil Santa Tereza t'Avila, skond THEUMA, Guzeppi, 2006, *L-Arti fil-Knejjes Minn Mitt Pittur Malti*, Edizzjoni PIN, p.109

⁴⁵ Dan il-kwadru llum jinsab fil-Kunvent tal-Patrijiet Karmelitani tal-Belt.

L-Istatwa tal-Anġlu Kustodju

Wahda mill-istatwi sbieħ ili jzejn l-Bażilika tal-Madonna tal-Karmnu fil-Belt Valletta, hija dik tal-Anġlu Kustodju. L-istatwa – jew vara, biex insejħulha hekk, billi din fiż-żmien kienet tinħareġ għall-purċissjoni – tirraffigura *anġlu sabiħ ferm, bi hwejġu mtajrin, bil-ġwienah ftit merfughin'il fuq*.⁴⁶ L-anġlu grazzjuż għandu ħarsa li timplika sens ta' sigurtà u kuraġġ. Jidher qed jagħti l-wens lil daqsxejn ta' tifel żgħir bla hwejjeġ⁴⁷, li l-anġlu qed iżommu b'idu x-xellugija filwaqt li idu l-oħra qieghda mghollija 'l fuq lejn is-sema. L-istatwa hi xogħol Francesco Dimech⁴⁸. Minn tagħrif li għandha l-Komunità Karmelitana fl-arkivji tagħha⁴⁹ jidher li l-Kjeriku Biagio Santo flimkien ma' ċertu Tomaso Costa, it-tnejn kummissarji deputati li kienu qed



Dettall mit-tribuna bażilikal li wkoll hija mzejna b'erba' anġli.

⁴⁶ SAMMUT, P. Lawrenz, 1952, *Is-Santwarju tal-Karmnu*, p. 83. Ktieb antik li hu ferm interessanti, li wasal għandi grazzi għal-webmaster tas-sit tal-Knisja tal-Madonna tal-Karmnu tal-Belt, is-sur Christian Pace. Fih hames taqsimiet li jitrattaw (1) l-Istorja tal-Bażilka, (2) l-Inkurunazzjoni tal-Madonna, (3) Konfraternitajiet u Xirkiet, (4) id-Devozzjoni lejn il-Madonna tal-Karmnu u (5) is-VII Centinarju tal-Labtu f'Malta u Ghawdex. Barra dawn hemm taqsimi miżjuda dwar kunventi u knejjes tal-Karmnu f'Malta.

⁴⁷ *Ibid.*

⁴⁸ Qabel (ara Sammut, nota nru. 1) kien hemm il-fehma li x-xogħol kien ta' Vincenzo Dimech, iżda d-dokumenti juru mod iehor (kif jispjega Dr John Debono fl-artiklu "L-Istatwi tal-Madonna tal-Karmnu tal-1871 u tal-Anġlu Kustodju u l-Iskulturi Tagħhom" fil-pubblikazzjoni Festi Solenni Madonna tal-Karmnu Belt Valletta 2006, pp. 31-45; tista' tikkonferma dan ukoll billi tara wkoll is-sit <http://talkarmnuvalletta.webs.com/ilvari.htm>)

⁴⁹ *Ibid.*



L-Istatwa tal-Anġlu Kustodju

Il-Konfraternità tal-Anġlu Kustodju

Għidna li kienet l-Konfraternità tal-Anġlu Kustodju, li xtaqet u filfatt ordnat u ħallset, din l-istatwa. F'Malta kellna u għad għandna numru kbir ta' konfraternitajiet fi ħdan il-knejjes tagħna, iżda naħseb ma nkunx żbaljat jekk ngħid li din tal-Anġlu Kustodju fil-Knisja tal-Karmnu tal-Belt hija waħda unika. Sammut ighidilna li twaqqfet fl-1748 u *malajr kibret*.⁵³ Fil-Kunvent tal-Patrijiet Karmelitani tal-Belt għad hemm idokument uffiċċjali tal-erezzjoni tal-imsemmija konfraternità, kif ukoll kwadru b'lista tal-ewwel membri mniżżla kaligrafikament, kif kienet idrawwa li jsir qabel ma' bdew jinżammu r-registri – liema registri wkoll għadhom jinżammu b'għożża fl-istess kunvent.⁵⁴ Daqs mitejn sena wara t-twaqqif tagħha, iżda, l-imsemmija konfraternità kienet bdiet tmajna sew, tant hu hekk li l-Pirjol tal-Belt ta' dak iż-żmien⁵⁵ haseb biex, flimkien mal-ftit fratelli li kien għad fadal – *bilkemm kien fadal hdax-il fratell* – jagħtiha spinta u jiġbdu lejha membri godda biex jagħtuha l-hajja mill-ġdid. Dan għaliex hu hass li *din il-Konfraternità hija wahdanija f'Malta, kif ukoll il-għaliex hija taħt il-Patronċinju tal-Anġlu Kustodju, li*

53 SAMMUT, 1952, *op. cit.*, p. 169.
54 Mill-ġdid ħajr lil Patri Martin li urieni dawn l-oġġetti prezzjużi u storiċi.
55 Il-Pirjol tal-Belt ta' dak iż-żmien – 1950ijiet – inżerta l-awtur tal-ktieb imsemmi, Patri Lawrenz Sammut.

jirrapprezentaw il-Konfraternità tal-Anġlu Kustodju, ipprezentaw rikors lill-Isqof biex ikunu jistgħu jordnaw statwa tal-patron tagħhom, u dan kien aċċettat fil-11 ta' Jannar 1757. Jumejn wara, eżattament fit-13 ta' Jannar tal-istess sena, Carmine Gioiosa, li kien il-Prokuratur tal-imsemmija konfraternità, iffirma ftehim mal-istatwarju magħruf Francesco Dimech, biex jiskolpaxxi statwa li turi l-anġlu kustodju qed jieħu ħsieb ta' tfajjel. Fil-kunvent hemm statwa żgħira tal-anġlu kustodju, li hemm min ighid, li setgħet kienet l-abbozz ipprezentat mill-istatwarju lill-imsemmija fratellanza.⁵⁰ Il-ftehim kien ighid li kellu jintuża' injam tal-punent. Ix-xogħol, skond dokumenti oħra, jidher li tlesta u kien wiehed sodisfaċenti, nhar Santa Marija, jiġifieri fil-15 t'Awwissu 1757. Dan ifisser li qed nitkellmu dwar statwa li għandha 'l fuq minn mitejn u ħamsin sena. L-ispiża, dak iż-żmien, laħqet is-somma ta' 70 skud li kienu jkopru l-iskultura, imbagħad thallsu 50 skud iehor għall-induratura.⁵¹ Rigward l-induratura nistgħu nżidu li, skond il-pirjol preżenti, l-aħħar li ndurah kien ċertu Aquilina.⁵²

50 Ħajr lill-Pirjol, Patri Martin Schembri, O.Carm. li nhar is-Sibt 28 ta' Jannar 2012 ġentilment qagħad idawwarni mal-kunvent biex jurini x'għad baqa' xi jfakkarna f'din il-konfraternità. Irrid nżid nota ta' apprezzament għall-persuni bħal Patri Martin, li huma ffit u imprezzabbli, għax nies bħal dawn huma l-gwardjani u l-kuratari ta' dak kollu li hallewlna missirijietna, u li ma kienx għalihom, kollox jintrema bħala imbarazz.


51 *Ibid.*
52 Ħajr lil Patri Martin għal dan it-tagħrif.



Statwa li jista' jkun li kienet l-abbozz tal-vara tal-anġlu kustodju



Dokument uffiċjali tal-elezzjoni tal-Konfraternità tal-Anglu Kustodju



Kwadru b'lista tal-ewwel membri mnizzla kaligrafikament

lejha għandu jkollna qima speċjali.⁵⁶ Il-hidma jidher li tat il-frott mixtieq għaliex fil-21 t'April 1951 saret vestizzjoni li fiha daħlu tmintax-il membru ġdid, h̄dax minnhom irġiel u sebgha nisa, filwaqt li sal-aħhar tal-istess xahar kienu żdiedu tmax-il membru ieħor.⁵⁷ Fit-22 ta' Mejju tal-istess sena kienu eletti l-uffiċċjali ta' din ix-xirka rxuxtata,⁵⁸ iżda jidher li bhala Rettur thalla dak li kien hemm, jiġifieri s-Sur guzè Farrugia mill-Belt. Bhala Patri Spiritwali tal-Konfraternità nġhażel il-pirjol innifsu, Patri Lawrenz Sammut. Din il-hidma ġiet inkurunata, biex nġhidu hekk, bil-partecipazzjoni s̄hiha tal-fratellanza msemija fil-festa tal-Madonna tal-Karmnu ta' dik is-sena, li kienet waħda speċjali fl-okkażjoni tas-XII Ċentinarju tal-Labtu.⁵⁹

Sammut jagħtina wkoll taġhrif dwar l-ilbies ta' din il-fratellanza:⁶⁰ il-fratelli kienu jilbsu *kunfratija bajda, fi žmiemhom kurdun abjad, u midaljun bix-xbieha tal-Anglu Kustodju mdendel minn għonqhom għal fuq sidirhom. Dari kellhom ukoll pellegrina*

56 SAMMUT, 1952, op. cit., p. 171

57 *Ibid.*

58 Fil-mawra li kelli fil-Kunvent tal-Patrijiet, imsemija f'nota nru. 7, Patri Martin urieni wkoll l-hekk imsejjah boxxlu tal-vot, li kien jintuża' minn din il-fratellanza. Il-fratelli kienu jifgħu f'dan il-boxxlu boċċ bojod jew homor skond jekk jaqblu jew ma jaqblux.

59 *Ibid.*

60 *Ibid.*, p. 170.

bajda tal-istess drapp tal-kunfratija, iżda mid-dehra, fuq talba tal-fratelli stess, din ma baqgħetx tintlibes. Interessanti hafna r-rabta li kellha din il-fratellanza mal-forka bit-tgħalliq. Sammut ighidilna li kienu l-fratelli ta' din il-fratellanza li kienu johorġu jiġbru u jassistu mal-imġhallqin, u biex jagħmlu dan kienu jilbsu kappell abjad bil-faldi kbar u bosta ġmiemel imdendlin miegħu.⁶¹ Filfatt dan l-istess kappell kien id-distintiv li jintuża fuq it-tubru li kien jintrama f'Novembru għall-funerali speċjali tal-konfratelli u l-konsorelli tal-imsemmija konfraternità.

Il-Kappella tal-Anglu Kustodju

Tkellimna dwar il-Konfraternità tal-Anglu Kustodju u dwar l-istatwa grazzjuża tagħha, iżda filfatt din ma kenitx l-unika teżor li kellha. Il-konfraternità irsistiet biex akkwistat, irrangat, u hadet hsieb tul hafna snin ta' kappella li wkoll ġiet iddedikata lill-Anglu Kustodju. Fil-knisja l-qadima din kienet it-tielet kappella max-xellug ta' min ikun diehel mill-bieb ewlieni. Sammut jagħtina wkoll taġhrif dwar din il-kappella li mid-dehra kienet tispikka fost l-oħrajn għax *il-prospettiva tagħha hija għal kollox differenti differenti minn tal-kappelli l-oħra kollha għaliex fiha erba' kolonni li jkomplu jsebbħuha.⁶² L-altar kien tal-irham u kien sar fl-1873 meta ha post wiehed li*

61 *Ibid.*

62 *Ibid.*, p. 44.



Il-Kappella tal-Anġlu Kustodju fil-Knisja l-Qadima

kien tal-injam. Kien jixbah lil dak tal-Lunzjata u fi żmien meta haditu f'idejha l-Fratellanza tal-Anġlu Kustodju kien iddedikat lill-Madonna tas-Saħħa, għalkemm maż-żmien kien sar ukoll magħruf bhala l-altar ta' San Blas.

Sammut jispjega kif seħħ dan ukoll.⁶³ Din il-kappella li kienet patronata mill-familja nobbli Santa-Maura, kif iġhidna, kienet iddedikata lill-Madonna tas-Saħħa, u fil-fatt l-imsemmija familja kienet halliet dota biex tkun tista' ssir il-festa ta' kull sena, dan minbarra legati oħra relatati mal-istess devozzjoni. Maż-żmien inbidel il-kwadru ta' fuq l-altar, u dan minbarra l-Madonna tas-Saħħa bilqiegħda fuq tron, kien jinkludi wkoll il-figuri ta'erba' qaddisin, li minhabba fid-daqs kbir tagħhom kienu jispikkaw iktar mill-imsemmija Madonna. Fost dawn, u proprju fin-nofs, kien hemm *San Blas liebes ta' isqof bil-baklu miżmum b'idu x-xellugija u mgenneb għal fuq spalltu l-leminija, filwaqt li b'idu l-leminija qiegħed imiss il-grizmejn ta' tfajla ta' xi tnax-il sena, li qiegħda n-naħa tax-xellug tiegħu, u mill-harsa tiegħu lejn is-sema jidher li qiegħed jitlob l'Alla biex ifejqilha*

63 Ibid., p. 46

*grizmejha.*⁶⁴ Probabbilment il-mard tal-grizem kien qed jippreokkupa n-nies ta' dak iż-żmien għax jidher li San Blas ġibed l-attenzjoni tan-nies u l-altar imsemmi beda jġib ismu. Filfatt Sammut jikkonferma li mill-1673 *nsibu li l-kappella bdieta ukoll tissejjah ta' San Blas.*⁶⁵

Iddevjajna xi ftit, imma ridna nkunu ċari dwar liema kappella qed nitkellmu u fejn tefgħu għajnejhom dawk li kellhom ix-xewqa li jwaqqfu l-Konfraternità tal-Anġlu Kustodju. Filfatt dawn in-nies avvicinaw lis-Sinjura Rosa, li kienet dixxendenti tal-familja nobbli Santa-Maura, u talbuha biex tagħtihom din il-kappella li qed nitkellmu dwarha. Din aċċettat u mhux biss tathom il-kappella bl-altar b'kollox iżda anke l-kannierja li tiġi eżatt taħtha.⁶⁶ Sintendi, l-fratelli ferħu b'din l-aħbar u biex juru lil kulhadd il-bidla li saret fil-patronat tal-kappella ordnaw mill-ewwel kwadru tal-patron tagħhom, jiġifieri tal-Anġlu Kustodju. Sammut jgħidilna li t-twaqqif tal-fratellanza fil-fatt ikkonċida mad-dedikazzjoni tal-kappella u f'dik is-sena stess *bdieta issirlu l-festa fit-tielet hadd ta' Ottubru.*⁶⁷

Il-Kwadru tal-Anġlu Kustodju

Il-kwadru ikkummissjonat mill-fratellanza huwa xogħol sabiħ tal-magħruf Francesco Zahra u huwa kopja tal-magħruf pittur Kalabriz, Mattia Preti. Sciberras⁶⁸ jgħidilna filfatt li din hija kopja fidila hafna tal-kwadru sabiħ ferm tal-Anġlu Kustodju li jnsab fil-Knisja tal-Verġni tal-Isem Imqaddes ta' Marija, f'Tas-Sliema⁶⁹. Minhabba li l-post fejn kellu jitqiegħed il-kwadru kien jieħu aktar fit-tul, Zahra ħaseb biex mal-kopja ta' Preti jżid il-Verġni Marija b'Ġesù tarbija fin-naħa ta' fuq. Ninnutaw ukoll il-figura ta' San Blas, b'ilbies ta' isqof, li probabbilment iddahhal f'dan il-kwadru bħal fil-każ tal-Madonna, b'sens ta' rispett lejhom peress li l-altar ta' qabel kien iddedikat lilhom.⁷⁰ Sciberras⁷¹ jitellem ukoll

64 Ibid., p. 46

65 Ibid.

66 Fil-Kunvent illum għad hemm pjanta tal-kannierja li turi biċ-ċar fejn kienet it-taqsimta riservata għall-fratelli tal-Anġlu Kustodju fl-imsemmija kannierja. Wiehed irid jiftakar li din it-taqsimta kienet taħt fejn kien qiegħed l-altar tal-Anġlu Kustodju fil-knisja l-antika, u mhux taħt dak tal-lum. Fil-kunvent hemm ukoll statwa tal-ġebel tal-Anġlu Kustodju li kienet fil-kripta, u li ġġib il-firma ta' Tomaso Gauci u d-data tal-1763. ħajr mill-ġdid lil Patri Martin li uriena dawn ukoll.

67 Ibid. P. 43

68 SCIBERRAS, Keith, 2010, *Francesco Zahra 1710-1773 His Life and Art in Mid-18th Century Malta*, p. 73

69 Skond is-sit www.kappellimaltin.com din il-kappella llum hi magħrufa bhala 'Tal-Grazzja' u tinsab faċċata tal-knisja parrokkjali ta' Stella Maris, Tas-Sliema. L-istess sit jikkonferma li f'din il-knisja hemm żewġ kwadri ta' Mattia Preti, wiehed minnhom juri l-Anġlu Kustodju u l-iehor lis-Sagra Familja.

70 Ta' min iġhid li l-kwadru li kien hemm qabel f'din il-kappella għadu miżmum b'għozza fil-Kunvent tal-Patrijiet Karmelitani tal-Belt. Patri Martin qalli li hu tal-pittur Sqalli Cordeleone.

71 Ibid.




Il-Kwadru hekk imsejjah ta' San Blas, li illum jinsab fil-kunvent

dwar l-ammirazzjoni kbira li Francesco Zahra kellu ta' Preti, ammirazzjoni li huwa esprimieha f'citazzjonijiet diretti minn xoghlijiet tal-magħruf Kalabriż kif ukoll f'kopji ta' pitturi sħaħ bħal fil-każ li semmejna hawnhekk. Minkejja dan, ix-xoghlijiet ta' Zahra jibqgħu jingħarfu mit-timbru setteċentesk, li qatt ma kien jonqos, u li kien jiddistingwih bħala artist.

Il-kwadru għadu miżmum b'għożża fil-Knisja Bażilka Karmelitana u min iżur dan it-tempju jista' jarah fuq il-lemin qrib fejn jintrama l-mant għall-festa tal-Madonna tal-Karmnu. Hemm kwadru ieħor tal-anġlu kustodju li skond Sciberras huwa ta' Gio. Nicola Buhagiar⁷². Dan huwa kwadru żgħir ovali u jinsab fil-kunvent tal-patrijiet. Patri Martin Schembri qalilna li dan kien ingħata b'rigal ta' rikonoxximent mill-ewwel membri tal-Fratellanza tal-Anġlu Kustodju lill-Patrijiet tal-Belt.

Dawn mhuwiex l-uniku kwadri ta' Francesco Zahra bl-anġlu kustodju bħala s-suġġett ewlieni tiegħu. Mill-ktieb sabiħ ta' Sciberras⁷³ nafu li hemm żewġ kwadri żgħar devozzjonali fil-Knisja tas-Salvatur, Hal-Lija u l-ieħor fis-sagristerija tal-Knisja tal-Lunzjata, Hal Tarxien, kif ukoll żewġ kwadri ohra f'kollezzjonijiet privati. Theuma jattribwixxi tliet kwadri ohra tal-Anġlu Kustodju lil Francesco Zahra. Dawn jinsabu fl-Awla Kapitulari tal-Bażilka ta' Marija Bambina



Pjanta tal-Kannierja li tinsab fil-kunvent

l-Isla⁷⁴, fil-knisja tad-Dumnikani tar-Rabat Malta ddedikata lill-Madonna tal-Għar,⁷⁵ u fil-Mużew tal-Knisja ta' Santa Marija f'Ħ'Attard.⁷⁶

Sintendi minbarra Zahra kien hemm ohrajn li pittur l-Anġlu Kustodju. Semmejna diġà lil Mattia Preti li tana dak ta' Tas-Sliema⁷⁷, filwaqt li mill-iskola tiegħu nsibu kwadru fil-Palazz tal-



Statwa tal-anġlu kustodju tal-ġebel li kienet tinsab fil-kripta.

⁷² SCIBERRAS, 2010, op. cit., p. 411

⁷³ *Ibid* SCIBERRAS, 2010, op. cit., pp.216-237 fejn insibu lista tax-xoghlijiet kollha ta' Francesco Zahra.

⁷⁴ THEUMA, Ġużeppi, (2006) *L-Arti fil-Knejjes minn Mitt Pittur Malti* p. 206

⁷⁵ *Ibid.*, p. 209

⁷⁶ *Ibid.*, p. 203.

⁷⁷ Ara nota 19



Il-firma ta' Tomaso Gauci u d-data 1763 fuq l-imsemmija statwa.

President f'Ħ'Attard.⁷⁸ Fil-Katidral ta' San Pawl fil-Belt Antika tal-Imdina hemm pittura tal-Anġlu Kustodju li hija mill-iskola ta' Caravaggio.⁷⁹ Fil-knisja parrokkjali ta' Ħal Għaxaq hemm ġmiel ta' kwadru ddedikat lil San Ġużepp li fih jidher ukoll l-anġlu kustodju qiegħed iwieżen tifel.⁸⁰ Din ir-rabta bejn San Ġużepp u l-Anġlu Kustodju nsibuha wkoll fis-sotto-kwadru ddedikat lill-qaddis fil-knisja parrokkjali ta' Ħal Kirkop.⁸¹ F'Ħaż-Żebbuġ imbagħad hemm knisja ddedikata lill-Madonna tal-Anġli, u l-kwadru titular tagħha li hu ta' Rokku Buhagiar, jinkludi l-Anġlu Kustodju li jingharaf għax qiegħed jwieżen tifel filwaqt li jipprezentah lil Marija Santissima.⁸² Il-knisja parrokkjali tal-Mellieħa wkoll għandha l-pittura tagħha tal-Anġlu Kustodju. Din hi xogħol tal-pittur Malti Ġanni Vella.⁸³ F'Bormla hemm sotto-kwadru fuq l-altar ta' Santa Katerina li qiegħed f'wieħed mill-kappelluni tal-knisja parrokkjali ta' Marija Immakulata Kuncizzjoni.⁸⁴

Inhallu l-knejjes parrokkjali u nsibu aktar pitturi tal-Anġlu Kustodju fi knejjes oħra. Per eżempju fil-Knisja tal-Ġiżwiti l-Belt, insibu pittura tal-perjodu ta' wara Caravaggio, li ġġib il-firma tal-pittur Olandiż, Matthias Stom.⁸⁵ Fil-knisja tal-Madonna

78 SCIBERRAS, Keith, 2009, *Baroque Painting in Malta*, pp. 399-423

79 Ara s-sit <http://caravaggio.com>

80 M'għandix taġġir ta' min hi dil-pittura iżda fis-sit <http://festasanguzeppghaxaq> sib li din diġà kienet fil-knisja msemmija fis-sena 1750. L-istess sit jaċċenna fuq ir-rabta bejn San Ġużepp u l-Anġlu Kustodju u jgħid li meta twaqqfet il-Fratellanza Guzeppina, appuntament fl-1750, din bdiet tiegħu ħsieb kemm il-festa ta' San Ġużepp, kif ukoll dik tal-Anġlu Kustodju.

81 Taġġir miġjub mis-segretarju tal-Banda San Ġużepp ta' Ħal-Kirkop, is-Sur Angelo Schembri.

82 TERRIBILE, Tony, 2004, *Teżori fil-Knejjes Maltin – Is-Siġġiewi u Ħaż-Żebbuġ*, p. 213.

83 Ara THEUMA, Guzeppi, 2006, *L-Arti fil-Knejjes minn Mitt Pittur Malti*, Edizzjoni PIN, p.196

84 Ara s-sit <http://www.kuncizzjoni.ewebsite.com/articles/il-knisja.html>

85 Ara s-sit <http://caravaggio.com>



Il-Kwadru tal-Anġlu Kustodju



Il-kwadru ovali li jinsab fis-sagristija



tal-herba li nsibu f' Birkirkara, il-kwadru titolari juri lill-Verġni Marija fuq is-shab b'binha Ġesù fi ħdanha, bilqiegħda f'hoġorha, b'dirghajha tal-lemin estiża lejn l-Anglu Kustodju li jidher wieqaf iħares lejha waqt li jiproteġi lit-tfajjel.⁸⁶ Dan il-kwadru hu ferm antik u jidher li sar bejn l-1668 u l-1679. Fil-knisja ta' San Anard Abbati li tinsab il-Mosta, il-kwadru titolar, li hu xogħol ta' Filippo Dingli, wkoll jinkludi x-xbieha tal-Anglu Kustodju.⁸⁷

Il-Festa tal-Anglu Kustodju

It-tieni jum t'Ottubru huwa ddedikat lill-Angli Kustodji tagħna, u dak inhar il-Knisja tiċċelebra l-festa liturġika tagħhom. Diġà għidna iktar 'il fuq li l-festa, li kif jiġri dejjem, bdiet fuq livell lokali, bdiet issir għall-ewwel darba f' Cordoba fi Spanja fl-1579. Toledo u Valenzja kisbu dan id-dritt minn Ruma ftit wara u b'hekk il-festa tal-Anglu Kustodju bdiet tixtered fi Spanja.⁸⁸ Kien il-Papa Pawlu V li ta imbuttatura lill-venerazzjoni tal-angli kustodji bl-awtorizzazzjoni li ta biex issir festa u li jinkiteb ufficċju proprju għalihom.⁸⁹ Fuq talba ta' Ferdinandu tal-Awstrija (li iktar 'il quddiem kellu jsir Imperatur) l-istess Papa għamel din il-festa waħda obligatorja, u din kellha tiġi ċċelebrata xi granet wara l-festa tal-Arkanġli San Mikiel, San Gabriel u San Rafael. Kien il-Papa Klement X li ffixxa d-data tat-2 t'Ottubru bħala l-festa liturġika tal-Angli Kustodji.⁹⁰ Il-Papa Ljun XIII nhar il-5 t'April 1883 kompli kabbar din il-festa billi għamilha doppja maġġuri.

Għat-2 t'Ottubru hemm ufficċju proprju (ta' talb) fil-Brevjarju Ruman kif ukoll Quddiesa Proprja fil-Missal Ruman. Dawn jinkludu siltiet mill-Iskrittura Mqaddsa li tesprimi t-tliet rwoli li għandhom l-angli, jiġifieri, li jfahhru lil Alla kontinwament, li jaqduh bħala messagġiera għall-bnedmin, u li jindokraw lill-istess bnedmin. Il-vanġelu huwa dak ta' San Mattew li diġà rriferejna għalih aktar 'il fuq, billi dan jinkludi l-iktar riferenza ċara li turi li Alla ried li l-angli tiegħu jieħdu hsieb il-bnedmin.

*Ebda deni ma jiġrilek,
Ebda hsara ma tersaq lejn darek.
Għax l-angli tiegħu hu jibgħatlek,
U jħarsuk fi triqatek kollha.
Fuq idejhom jerfġhuk,
Li ma tahbatx ma' xi ġebbla riglek.* Salm 91: 10-12

Fil-knejjes u kappelli Maltin imsemmija iktar 'il fuq žgur li kienet issir din il-festa b'ċerta pompa,

⁸⁶ Ara s-sit <http://www.kapellimaltin.com/html/tal-herba.html>

⁸⁷ Ara s-sit <http://www.malta-canada.com/churches-chapels/Mosta.htm>

⁸⁸ Tagħrif miġjub mis-sit www.newadvent.org/cathen/07050a.htm

⁸⁹ Nilles, Nikolaus kkwotat fis-sit imsemmi f'nru. 44

⁹⁰ *Ibid.*



L-altar tal-Anglu Kustodju armat għall-festa tiegħu.

għax il-fatt li jkun hemm kwadru jew statwa jimplika element ta' devozzjoni akbar minn knejjes ohra fejn m'hemmx. Iktar u iktar fil-Knisja tal-Madonna tal-Karmnu, fejn appuntu hemm l-unika fratellanza tal-Anglu Kustodju, nifhmu li l-festa tiegħu kienet ta' ċerta importanza. Sfortunatament hafna dettalji dwarha ma sibniex iżda nafu li din il-festa ilha ssir sa mill-1749, jiġifieri sena wara li twaqqfet il-Konfraternità tal-Anglu Kustodju. Filfatt meta s-Sinjura Rosa ċediet il-kappella ta' San Blas lil din il-konfraternità, dan għamlitu bil-patt li l-Fratelli jagħtu kull sena lill-patrijiet 4 skudi u 12-il tari kif ukoll l-ispejjeż kollha tal-festa li kull sena għandhom jagħmlu lill-imsemmi Anglu Kustodju, u wkoll jagħmlu l-ufficċjatura għall-Konfratelli mejtin.⁹¹ L-ewwel festa saret fis-27 ta' Jannar 1749, iżda dak iż-żmien ma kienx għad hemm il-vara li tkellimna dwarha iktar 'il fuq. Mid-dehra, eventwalment il-festa bdiet issir fit-tielet hadd t'Ottubru.⁹² Interessanti talba tal-konfraternità li jsemmi Sammut, fejn il-fratelli talbu li għall-purċissjoni tal-Anglu Kustodju tinħareġ ukoll l-vara tal-Madonna tal-Karmnu,

⁹¹ SAMMUT, *op. cit.*, p. 169

⁹² Ara s-sit <http://talkarmnuvalletta.webs.com/ilknisjalantika.htm>



talba li jidher li gjet acċettata.⁹³ Tkellimna dwar dan mal-ex Pirjol Patri Patri Martin Schembri, li qalilna li din il-ħaġa ġieli saret, filfatt kienet issir ukoll fil-festa ta' San Ġuzepp. Probabbilment, il-fratelli membri tal-konfraternità angelika, li kienu nies ta' ċertu kalibru, dehrilhom li jekk il-fratelli ta' San Ġuzepp, li kienu x'aktarx ħaddiema tal-id, kellhom dan il-privileġġ, huma kien jisthoqqilhom ukoll dan il-privileġġ. Patri Martin jikkonfermalna li purċissjonijiet b'żewġ vari, saru kemm-il darba, fl-istorja tal-Bażilka Karmelitana. Fil-każ ta' San Ġuzepp dan nafu li seħħ fiż-żgur fl-1893 u fl-1993.

Illum mhux talli ma jsirux dawn il-purċissjonijiet b'żewġ vari, talli naqsu ħafna l-purċissjonijiet li kienu jsiru dari. Filfatt l-istess Patri Martin qalilna li mill-Bażilka Karmelitana Beltija kienu joħroġu tmien purċissjonijiet, fosthom sintendi tal-Anġlu Kustodju. Però din ilha li twaqqfet. Probabbilment saret l-aħħar lejn l-ewwel snin tas-seklu XX. Kien sar Kunsill Reġjonali li kien insista li jitnaqqsu l-ħafna purċissjonijiet li kienu jsiru, u waħda milli tneħħew kienet appuntu din tal-Anġlu Kustodju.

Madanakollu wiehed irid iġhid li l-festa liturġjika tal-Anġlu Kustodju għadha ssir fil-Bażilika tal-Madonna tal-Karmnu ġewwa l-Belt, u għaliha tintrama l-vara li tkellimna dwarha hawnhekk, kif ukoll l-altar tal-fratellanza – fratellanza, li għadha ħajja u li għad għandha l-membri attivi

⁹³ *Ibid.*, p. 170. Sammut fil-fatt iġhid hekk: "kienu talbu lill-Pirjol P. Albert Camilleri, biex fil-proċessjoni tagħhom, flimkien mal-istatwa tal-Anġlu Kustodju, toħroġ ukoll l-istatwa tal-Madonna, u tibqa' ssir ta' kull sena. Il-patrijiet laqgħu din it-talba tal-Fratelli u kkonċedew li fil-purċissjoni flimkien mal-istatwa tal-Anġlu Kustodju toħroġ ukoll l-istatwa tal-Madonna tal-Karmnu." Wiehed jistaqsi din kienet okkażjoni speċjali, jew inkella din il-purċissjoni doppja saret għal ħafna snin?



tagħha. Għaldaqstant nagħlaq billi nhegġeġ lill-qarrejja biex jiġu jisimhu l-quddiesa tal-festa tal-Anġlu Kustodju f'din il-knisja, filwaqt li nhegġeġ lill-patrijiet Karmelitani tal-Belt biex isibu okkażjoni xierqa li fiha din l-istatwa grazzjuża terġa' toħroġ iddur mat-toroq tal-Belt Valletta.

MALCOLM FENECH

Lancet Salon

Barber Shop

123, St. John's Street, Valletta.
 Tel: 21 249 076, Mob: 7944 4057
 E-mail: malcolm.lancet@gmail.com

Business Hours:
 Mon - Fri
 7.45a.m. to 12.00noon - 2.30p.m.-5.00p.m
SATURDAY CLOSED

